



## رہبر معظم کا تہران میں نماز جمعہ سے خطاب - 14 / Sep / 2007

بسم اللہ الرحمن الرحیم

الحمد لله رب العالمين نحمده ونستعينه ونؤمن به ونستغفره ونصلي ونسلم على حبيبيه ونجيبه وخيرته في خلقه وحافظ سره ومبلغ رسالاته بشير رحمة ونذير نقمته سيدنا ونبينا ابي القاسم المصطفى محمد وعلى آله الاطيبين الاطهرين المنتجبين سيما بقية الله في الارضين

نماز کے لئے آئے تمام عزیز برادران و خواہران کو اور اپنے آپ کو تقوی و پرہیزگاری کی نصیحت کرتا ہوں اس مبارک مہینے سے حاصل ہونے والی سب سے بڑا فائدہ یہی ہے ماہ رمضان ایک بار پہراپنی تمام برکتیں اور معنوی جلوے لے کر آگیا ہے ماہ رمضان آنے سے پہلے سرکارِ دو عالم (صلی اللہ علیہ وآلہ وسلم) لوگوں کو اس بابرکت اور باعظمت مہینے میں وارد ہونے کے لئے تیار کرتے تھے "قد اقبل اليكم شهر الله بالبركة والرحمة" ایک روایت کے مطابق آپ نے ماہ شعبان کی آخری نماز جمعہ کے خطبہ میں یہی فرماتے ہوئے لوگوں کو ماہ رمضان کی آمد کی طرف متوجہ کیا اگر ہم ایک جملہ میں اس مہینہ کی تعریف کرنا چاہیں تو کہیں کہ یہ ایک "غنیمت موقع" ہے۔ ہمارے اور آپ کے لئے اس مہینہ میں بہت سارے غنیمت مواقع ہیں اگر ہم ان سے پورا پورا فائدہ اٹھانے میں کامیاب ہو جائیں تو آخرت کے لئے ایک عظیم اور گراں قیمت ذخیرہ اکٹھا کر لیں گے اس بات کی میں تھوڑی وضاحت کرنا چاہوں گا یہ پہلا خطبہ ماہ رمضان اور اس بے نظیر موقع سے ہی متعلق ہوگا۔

پیغمبر اکرم (صلی اللہ علیہ وآلہ وسلم) کے جس خطبہ کا میں نے تذکرہ کیا ہے اس میں آگے چل کر آپ فرماتے ہیں "شہر دعیتم فیہ الی ضیافت اللہ" اس مہینہ میں تمہیں خدا کی طرف سے مہمانی میں بلایا گیا ہے یہی جملہ اپنی جگہ قابل غور ہے خدا کی طرف سے دعوت ہے، مجبور نہیں کیا گیا ہے کہ دعوت میں سب کو آنا ہے۔ فریضہ قرار دیا ہے لیکن دعوت میں جانا یا نہ جانا ہمارے اپنے اختیار میں ہے کچھ ایسے بھی ہیں جنہیں دعوت نامہ بھی پڑھنے کا موقع نہیں ملتا اس قدر غافل ہیں، اتنا مادی اور دنیاوی معاملات میں غرق ہیں کہ انہیں پتہ ہی نہیں چلتا کہ کب ماہ رمضان آیا اور کب چلا گیا ایسے ہی جیسے کسی شخص کو کسی بڑی بابرکت دعوت میں بلایا جائے لیکن وہ کارڈ تک کھولنے کی زحمت گوارا نہ کرے یہ تو بالکل ہی خالی ہاتھ رہ جائیں گے کچھ ایسے لوگ ہیں جنہیں اتنا تو پتہ چل جاتا ہے کہ انہیں دعوت میں بلایا گیا ہے لیکن وہ شرکت نہیں کرتے۔ خدا کا لطف جن کے شامل حال نہیں ہے، جنہیں اس نے توفیق نہیں دی ہے یا یہ کہ خود ہی معذور ہیں وہ روزہ نہیں رکھ پاتے یا یہ کہ قرآن کی تلاوت اور ماہ رمضان کی دعاؤں سے محروم رہ جاتے ہیں یہ وہی لوگ ہیں جو دعوت میں جاتے ہی نہیں جب جاتے ہیں تو ان کا جو ہونا ہے وہ واضح ہے لیکن مسلمانوں کی ایک بڑی تعداد اور ہم جیسے لوگ اس دعوت میں شریک ہوتے ہیں لیکن ہم سب یہاں ایک سا فائدہ نہیں اٹھاتے کچھ اس دعوت میں سب سے زیادہ



فوائد حاصل کر لیتے ہیں۔

اس دعوت میں جو ریاضت ہے روزہ رکھنا اور بھوکا رہنا شاید یہ اس خدائی دعوت کا سب سے بڑا فائدہ ہے روزہ میں انسان کے لئے معنوی برکتیں اتنی زیادہ ہیں اور دل میں اتنی نورانیت پیدا کرتی ہیں شاید یہ کہنا بے جا نہ ہوگا کہ اس ماہ مبارک کا سب سے بڑا فائدہ روزہ ہی ہے۔ جو لوگ روزہ رکھتے ہیں وہ دعوت میں حاضر ہو گئے ہیں اور یہاں انہیں کچھ نہ کچھ مل ہی جائے گا اس ماہ مبارک کی معنوی ریاضت یعنی روزہ رکھنے کے علاوہ کچھ لوگ بہترین انداز میں قرآن بھی سیکھتے ہیں قرآن کی تلاوت غور فکر کے ساتھ کرتے ہیں روزہ کی حالت میں یا روزہ سے پیدا ہوئی نورانی حالت میں رات، آدھی رات میں قرآن کی تلاوت کرنا، قرآن سے انس پیدا کرنا اور خدا کا مخاطب قرار پانا کچھ اور ہی معنوی لذت دیتا ہے اس حال میں قرآن کی تلاوت کرنے سے انسان کو جو کچھ حاصل ہوتا ہے وہ عام حالات میں تلاوت کرنے سے نہیں ملتا کچھ لوگ یہ فائدہ بھی اٹھاتے ہیں اس کے علاوہ یہ لوگ خدا سے کلام کرتے ہیں، اس سے مخاطب ہوتے ہیں اس سے راز و نیاز کرتے ہیں، اس سے اپنے دل کی بات کہتے ہیں، اپنے راز کی باتیں اسے بتاتے ہیں یہ لوگ یہ فائدہ بھی اٹھاتے ہیں مطلب یہ کہ یہی دعائیں، دعائے ابو حمزہ ثمالی، دن کی دعائیں، رات کی دعائیں، سحری کی دعائیں یہ سب خدا سے بات ہی کرنا تو ہے اس سے کچھ مانگنا اور دل کو اس کی بارگاہ عزت سے قریب کرنا یہی ہے تو یہ فائدہ بھی یہ لوگ اٹھاتے ہیں اور کل ملا کر ماہ رمضان کے تمام فوائد سے بہرہ مند ہوجاتے ہیں۔

اس سب سے بڑھ کے بلکہ ایک لحاظ سے ان سب سے افضل چیز گناہوں سے پرہیز ہے یہ لوگ گناہ بھی نہیں کرتے، پیغمبر اکرم صلی اللہ علیہ وآلہ وسلم کی طرف سے جمعہ کے خطبہ بیان ہونے والی روایت میں مزید آیا ہے کہ امیر المومنین علیہ الصلوٰۃ والسلام سرکارِ دو عالم صلی اللہ علیہ وآلہ وسلم سے پوچھتے ہیں کہ اس مہینہ میں سب سے افضل عمل کون سا ہے آپ جواب دیتے ہیں "الورع عن محارم اللہ" محرمات الہی سے پرہیز تمام اعمال پر مقدم ہے، سب سے افضل عمل قلب و روح کو آلودہ ہونے اور انہیں زنگ لگنے سے بچانا ہے یہ لوگ گناہوں سے بھی پرہیز کرتے ہیں روزہ بھی رکھتے ہیں، تلاوت بھی کرتے ہیں، ذکر و دعا بھی پڑھتے ہیں اور گناہوں سے دور بھی رہتے ہیں یہ ساری چیزیں انسان کو اسلام کی مطلوبہ رفتار و کردار سے نزدیک کر دیتی ہیں جب یہ سارے اعمال انجام پا جاتے ہیں تو انسان کا دل کینوں سے خالی ہوجاتا ہے اس کے اندر ایثار و فداکاری کا جذبہ بیدار ہوجاتا ہے غریبوں اور مسکینوں کی مدد اس کے لئے آسان ہو جاتی ہے مادی امور میں دوسرے کے فائدہ اور اپنے نقصان میں کوئی قربانی دے دینا اس کے لئے آسان ہوجاتا ہے یہی وجہ ہے کہ ماہ رمضان میں جرائم کم ہوجاتے ہیں نیکیاں بڑھ جاتی ہیں معاشرہ میں آپسی پیار، محبت زیادہ ہوجاتا ہے یہ سب خدا کی اس دعوت کی برکتیں ہیں۔

اس طرح سے کچھ لوگ ماہ رمضان سے پورا پورا فائدہ اٹھاتے ہیں لیکن کچھ لوگ ایسا نہیں کر پاتے ایک چیز کا فائدہ اٹھاتے ہیں تو دوسری چیز سے اپنے کو محروم کر لیتے ہیں ہر مسلمان کی کوشش ہونی چاہئے کہ وہ اس



دعوت الہی سے زیادہ سے زیادہ مستفید ہو کر خدا کی رحمت و مغفرت حاصل کر لے استغفار کے لئے میں تاکید کر رہا ہوں خطاؤں سے استغفار، گناہوں سے استغفار، لغزشوں سے استغفار، چھوٹے گناہوں سے استغفار، بڑے گناہوں سے استغفار کیجئے، اس مہینہ میں اپنے دل سے زنگ چھڑانا، اپنے آپ سے آلودگیاں دور کرنا اور اپنے نفس کو دھو ڈالنا بہت ضروری ہے اور یہ استغفاری کے ذریعہ ممکن ہوگا بہت سی روایات میں آیا ہے کہ بہترین دعا یا سب سے افضل دعا استغفار ہے استغفار یعنی خدا سے مغفرت چاہنا استغفار سب کے لئے ہے، پیغمبر اکرم (صلی اللہ علیہ وآلہ وسلم) جیسی ذات گرامی بھی استغفار کرتی تھی ہم جیسوں کا استغفار گناہوں کی معافی مانگنا ہے لیکن کچھ لوگوں کا استغفار عام گناہوں کی وجہ سے جنہیں سب جانتے ہیں یا انسان کے اندر کی حیوانی خصلتوں کی وجہ سے نہیں ہوتا بلکہ ترک اولی کی وجہ سے ہوتا ہے کچھ تو ترک اولی بھی نہیں کرتے پھر بھی استغفار کرتے ہیں یہ استغفار خدا کی عظمت کے مقابلہ میں ممکن الوجود انسان کے فطری نقص کی بنا پر ہوتا ہے خدا کی کامل معرفت نہ ہونے کی وجہ سے استغفار کیا جاتا ہے یہ بزرگان اور اولیاء کا استغفار ہے۔

ہمیں گناہوں سے استغفار کرنا چاہئے استغفار کا فائدہ یہ ہے کہ یہ ہمیں اپنے سلسلہ میں غفلت سے باز رکھتا ہے ہم بعض اوقات اپنے سلسلہ میں غلطی کرتے ہیں لیکن جب استغفار کرنے بیٹھتے ہیں تو گناہ، خطائیں، لغزشیں، جتنی بھی خواہشات نفس کی پیروی کی ہے، جتنا بھی حد سے تجاوز کیا ہے، جتنا اپنے اوپر ظلم کیا ہے، جتنا دوسروں پر ظلم کیا ہے سب ہماری آنکھوں کے سامنے آجاتا ہے ہمیں سب یاد آجاتا ہے کہ ہم نے کیا، کیا ہے لہذا غرور، تکبر اور غفلت میں مبتلا ہونے سے ہم بچ جاتے ہیں استغفار کا سب سے پہلا فائدہ یہ ہے اس کے بعد خدا نے وعدہ کیا ہے کہ جو شخص استغفار کرے، یعنی حقیقی معنی میں گناہوں کی بخشش کے لئے خدا سے دعا کرے اور گناہوں پر شرمندہ بھی ہو "لوجد اللہ تواباً رحیماً" خدائے متعال توبہ قبول کرنے والا ہے اس استغفار کا مطلب خدا کی طرف لوٹ آنا اور خطا و گناہ سے منہ موڑ لینا ہے۔ اگر استغفار سچا ہو تو اسے خدا قبول کر لیتا ہے۔

توجہ کے ساتھ استغفار کیجئے اگر آدمی ایسے ہی زبان سے استغفار اللہ استغفار اللہ کہتا رہے اور اس کا ذہن ادھر ادھر ہو تو اس کا کوئی فائدہ نہیں ہے یہ استغفار نہیں ہے استغفار دعا ہے استغفار کا مطلب مانگنا اور طلب کرنا ہے انسان کو حقیقی معنی میں خدا سے مانگنا چاہئے اور اس سے عفو و مغفرت طلب کرنی چاہئے میں نے یہ گناہ کیا ہے پالنے والے! مجھ پر رحم کر میرے اس گناہ کو معاف کر دے ہر گناہ کا اگر اس طرح استغفار کیا جائے تو یقیناً غفران الہی حاصل ہو جائے گی خدا نے توبہ و استغفار کا دروازہ کھلا رکھا ہے۔

البتہ دین مقدس اسلام میں دوسروں کے سامنے گناہ کا اقرار کرنا ممنوع ہے بعض دوسرے مذاہب میں ہے کہ عبادتگاہ میں جا کر وہاں روحانی یا مذہبی رہنما کے سامنے بیٹھ کر گناہوں کا اعتراف کیا جائے یہ اسلام میں نہیں ہے اس کی اسلام اجازت نہیں دیتا اپنا پردہ فاش کرنا، اپنے راز اور گناہ دوسروں سے کہنا منع ہے اس کا فائدہ بھی کچھ نہیں ہے ان تحریف شدہ خیالی مذاہب میں تو کہا جاتا ہے کہ روحانی رہنما گناہ بخش دیتا ہے ایسا کچھ



نہیں ہے گناہوں کو معاف کرنے والا صرف خدا ہے خود پیغمبر صلی اللہ علیہ وآلہ وسلم بھی گناہوں کو معاف کرنے کا حق نہیں رکھتے قرآن میں ارشاد ہوا ہے : " ولوانہم اذ ظلموا انفسہم جاءوک فاستغفروا لہ واستغفرلہم الرسول لوجداللہ تواباً رحیماً" اگر گناہ اور اپنے اوپر ظلم کرنے کے بعد یہ لوگ تمہارے پاس آکر کہیں کہ تم پیغمبر ہو پھر خدا سے مغفرت و بخشش طلب کریں اور تم بھی ان کے لئے بخشش طلب کرو تو خدا ان کی توبہ قبول کرے گا یعنی پیغمبر صلی اللہ علیہ وآلہ وسلم ان کے لئے مغفرت مانگتے ہیں خود معاف نہیں کرتے گناہ کو صرف خدائے متعال ہی بخش سکتا ہے اسے استغفار کہتے ہیں استغفار کی بہت فضیلت ہے اس ماہ مبارک میں اس سے غافل نہیں رہنا چاہیے خاص طور سے سحر کے وقت اور رات میں استغفار کیا کیجئے ماہ رمضان کی دعاؤں کو ان کے معنی پر توجہ دے کر پڑھا کیجئے۔

الحمد لله ہمارا معاشرہ روحانی اور مذہبی معاشرہ ہے دعا، توسل اور ابتہال الی اللہ لوگوں میں رائج ہے لوگ اسے پسند کرتے ہیں ہمارے نوجوانوں کے پاک و نورانی دل ذکر خدا کی طرف مائل ہیں یہ سب اچھے مواقع ہیں ماہ رمضان کی صورت میں ایک غنیمت موقع ہمیں دیا گیا ہے اس ماہ سے، اس سنہرے موقع سے پورا فائدہ اٹھانا چاہیے اپنے دلوں کو خدا سے نزدیک کیجئے انہیں خدا سے آشنا کیجئے استغفار کے ذریعہ قلب کو پاک کیجئے اپنی دعائیں خدا کے سامنے پیش کیجئے ہماری قوم نے خدا سے معنوی ارتباط کے نتیجہ میں بڑے بڑے کارنامے انجام دیے ہیں خدا سے ارتباط پیدا کرنے کا ماہ رمضان ایک زبردست موقع ہے اس موقع سے فائدہ اٹھائیے۔

خداوند متعال سے دعا کرتا ہوں کہ وہ ہماری مدد کرے تاکہ ماہ رمضان میں ہم اپنے فرشتہ صفت نفس کو حیوان صفت نفس پر غالب بنا دیں، ہمارا وجود ایک رخ سے فرشتہ صفت ہے اور دوسرے رخ سے مادی اور حیوان صفت، نفسانی خواہشات مادی رخ کو فرشتہ صفت رخ پر غالب کر دیتی ہیں۔ خدا کرے ماہ مبارک رمضان میں ہم مادی رخ پر روحانیت و نورانیت کو غلبہ دینے میں کامیاب ہو جائیں اور پھر اس حالت کو ایک ذخیرہ کی طرح محفوظ رکھ لیں اس طرح ماہ رمضان میں کی گئی یہ مشق سال بھر ہمارے کام آئے گی۔

بسم اللہ الرحمن الرحیم

والعصران الانسان لفي خسر۔ الا الذين آمنوا وعملوا الصالحات وتواصوا بالحق وتواصوا بالصبر۔



دوسرا خطبہ

بسم الله الرحمن الرحيم

الحمد لله رب العالمين والصلاة والسلام على سيدنا ونبينا ابي القاسم المصطفى محمد وعلى آله الاطيبين الاطهرين المنتجبين سيما على امير المؤمنين وسيدة نساء العالمين والحسن والحسين سيدي شباب اهل الجنة وعلى ابن الحسين ومحمد بن علي وجعفر بن محمد وموسى بن جعفر وعلى بن موسى ومحمد بن علي وعلى بن محمد والحسن بن علي والخلف القائم المهدي حججك على عبادك وامنائك في بلادك وصل على ائمة المسلمين وحماته المستضعفين وهداة المؤمنين واستغفر الله لي ولكم

اس خطبہ میں سب سے پہلے میں مرحوم آیت اللہ طالقانی ( رضوان اللہ تعالیٰ علیہ ) کا تذکرہ کرنا چاہوں گا یہ وہ شخصیت ہیں جن کی اقتدا میں امام ( ر ) کے حکم سے تہران کی سب سے پہلی نماز جمعہ قائم ہوئی تھی آپ ایک مجاہد، پارسا، ثابت قدم اور پاک و پاکیزہ عالم دین تھے آپ نے آزمائشیں بھی خوب برداشت کی ہیں جب انقلاب کے لئے جدوجہد چل رہی تھی تب بھی اور انقلاب کامیاب ہوجانے کے بعد پیچیدہ اور سخت سیاسی اور حفاظتی مسائل جب سامنے آئے تب بھی آپ نے خوب سختیاں برداشت کیں نماز جمعہ کا قیام نہایت بابرکت ثابت ہوا تہران سمیت ملک بھر کے چھوٹے بڑے شہروں میں نماز جمعہ آہستہ آہستہ معنویت اور مزاحمت دونوں کا مرکز بن گئی عبادی سیاسی نماز کی اصطلاح ظاہراً امام ( ر ) نے ہی سب سے پہلے استعمال کی تھی اس کا مطلب ہے کہ نماز جمعہ عبادت بھی ہے اور سیاسی و معنوی بصیرت کے حصول کا مرکز بھی ، یہی روحانی و سیاسی بصیرت قوم کی کامیابی، ثابت قدمی اور عدم انحراف کا سبب بنتی ہے اقوام عالم سیاسی ناکامیاں جو آپ مشاہد کرتے ہیں اکثر عدم بصیرت کا نتیجہ ہوتی ہیں جو جا بجا ان کے مفادات پر ضرب لگاتی ہیں علم و آگاہی قوم کو نقصانات سے محفوظ رکھتے ہوئے اسے مزاحمت کے لئے تیار کر دیتی ہے۔ نماز جمعہ معنویت کا مرکز بھی ہے اور مزاحمت کا مرکز بھی، عوام بھی اس نماز کی قدر پہچانیں اور ہمارے عزیز نوجوان بھی، اسی کے ساتھ ملک بھر کے ائمہ جمعہ بھی اس کی قدر پہچانیں انہیں بھی اس کی قدر پہچاننے کی ضرورت ہے یہ ایسا اسٹیج ہے جس کا متبادل لایا ہی نہیں جا سکتا انہیں کوشش کرنی چاہئے کہ نماز جمعہ کی کشش مشتاق جوانوں اور پاک دلوں کو اپنی جانب کھینچ لے اور نتیجہ میں اس مرکز کی رونق میں دن بدن اضافہ ہوتا رہے۔

اصلی بات تک پہنچنے کے لئے چند جملے مقدمہ کے طور پر عرض کرتا چلوں: ہفتہ دفاع مقدس کی آمد آمد ہے ۱۹۸۰ میں اسلامی جمہوریہ کے خلاف جنگ کا آغاز اگرچہ بظاہر ذلیل اور بدقماش صدام کی جانب سے ہوا تھا لیکن اس



کے پس پردہ اسلامی تحریک اور اسلامی انقلاب کی نابودی کے لئے پورے عالمی استکبار کی طرف سے بھرپور سازش کارفرما تھی مغربی تجزیہ کاروں نے تجزیے کرنا شروع کر دیئے وہ جو سمجھے تھے بالکل صحیح سمجھے تھے کہ یہ انقلاب صرف اتنا ہی نہیں ہے کہ اس نے ایران میں ایک پٹھو حکومت کی جڑیں اکھاڑ کر اس عظیم اور بابرکت ملک کو استکباری چنگل سے چھڑالیا ہے نہیں بلکہ یہ تحریک دوسروں میں بھی روح پھونکے گی عالم اسلام ہل جائے گا اقوام عالم کچھ سوچنے پر مجبور ہو جائیں گی ہوا بھی یہی، فلسطین سوچنے لگ گیا، شمالی افریقہ کے ممالک سوچ میں پڑ گئے پورے عالم اسلام میں اسلامی شناخت کے حصول کے لئے جوش و جذبہ پیدا ہو گیا جس میں آج تک اضافہ ہوتا آ رہا ہے چونکہ سمجھ گئے تھے کہ ایران عالم اسلام میں ایک نئی روح پھونک دے گا لہذا انہوں نے کہا کہ اسلامی جمہوریہ کو برقیقت پر نیست و نابود کر دینا چاہئے لہذا اگرچہ یہ تیل پیدا کرنے والا بہت اہم علاقہ ہے اور مغربی، تیل اور خلیج فارس کو بہت اہمیت دیتے ہیں یہاں کی سلامتی ان کی اولین ترجیح ہے لیکن اس سب کے باوجود انہوں نے صدام کو صرف اسلحہ ہی نہیں دیا بلکہ جنگ چھیڑنے کے لئے اس کے حوصلے بھی بڑھائے وہ بھی چونکہ ایک نا فہم اور نادان اقتدار پرست تھا اس لئے اس نے سوچا کہ وہ دو تین دن یا چند ہفتوں میں کام تمام کر کے مزید طاقتورین کرواپس لوٹ آئے گا اس طرح استکباری طاقتوں نے یہ جنگ چھیڑ دی اور اسلامی ایران پورے آٹھ سال تک چاروں طرف سے دنیا کی تمام بڑی طاقتوں کا دباؤ برداشت کرتا رہا جو اس پر جنگ کو وسیلہ بنا کر ڈالا جارہا تھا یہ بہت بڑی بات ہے۔ سابق سوویت یونین نے اسی ذریعہ سے ایران پر دباؤ ڈالا، امریکہ نے دباؤ ڈالا، نیٹو کے رکن ممالک (یورپی یونین) نے دباؤ ڈالا، خطہ کے بنیاد پرستوں نے جنگ کے ذریعہ اسلامی جمہوریہ پر طرح طرح سے دباؤ ڈالا اس طرح کا ایک ہی دباؤ کسی بھی انقلاب یا حکومت کو گھٹنے ٹیکنے پر مجبور کرنے اور اسے نیست و نابود کرنے کے لئے کافی ہے لیکن اس ہمہ گیر اور وسیع دباؤ سے اسلامی جمہوریہ نہ صرف یہ کہ مٹ نہیں سکا بلکہ ایرانی قوم اور مضبوط اور با بصیرت بن گئی اس کا عزم و ارادہ اور راسخ ہو گیا اور اسلامی جمہوریہ کی اسلامی والہی طاقت میں آئے دن اضافہ ہی ہوتا رہا دفاعی میدان میں استقامت نے اس طرح اپنا اثر ڈالا۔

ایران کے مدمقابل کو بھی کافی ہزیمت اٹھانی پڑی یعنی صدام اور بعثی حکومت کو سب سے زیادہ نقصان یہیں ہوا امریکہ نے سوچ رکھا تھا کہ وہ اس حکومت کو اپنی اوقات میں لے آئے گا اس لئے کہ وہ جانتا تھا کہ یہ ایک کھوکھلی حکومت ہے جسے عوامی حمایت حاصل نہیں ہے۔ اس جارح کو اصلی زخم تو ایرانی قوم اور اسلامی جمہوریہ نے ہی لگایا تھا جس نے ناسور بن کر جو شکل اختیار کی وہ آپ کے سامنے ہے لیکن اسلامی جمہوریہ کی مضبوطی میں اضافہ ہی ہوتا رہا اب ان کی طرف سے اقتصادی پابندیوں کی آوازیں آپ کے کانوں تک پہنچ رہی ہیں اس طرح کی پابندیاں جنگ کے زمانہ میں آج سے کہیں زیادہ سخت تھیں انہیں پابندیوں ہی کے زمانہ میں تو ہم نے اپنی مسلح افواج کو قوی اور مضبوط بنایا ہے ان پابندیوں کے باوجود علاقہ میں ایران کی فوجی طاقت سب سے زیادہ ہے اسلامی جمہوریہ نے اپنی طاقت، تخلیقی صلاحیت، جوش و جذبہ اور خلاقیت کے ذریعہ جو وسائل تیار کئے ہیں انہیں دیکھ کر دوسروں کی آنکھیں خیرہ ہو گئی ہیں سائنس و ٹیکنالوجی کے مختلف شعبوں میں گونا گوں ترقی بھی اپنی جگہ سب پر عیاں ہے جوہری توانائی کا معاملہ اسی سلسلہ کی ایک کڑی ہے یہ سب ایرانی قوم نے پابندی اور دباؤ کے ماحول میں حاصل کیا ہے مطلب یہ کہ اتنا ہی نہیں کہ پابندیوں کا کوئی اثر نہیں ہوا بلکہ الٹا اثر ہوا۔ پابندیوں کے اثر سے ملک کے اندر موجود صلاحیتیں حرکت میں آئیں اور انہیں خود قدم اٹھانا پڑا۔



اب جو اصلی بات مختصراً عرض کرنا چاہتا ہوں وہ یہ ہے کہ انقلاب کی سرکوبی اور اسے ناکام کرنے کی عالمی استکبار نے جو سازش رچی تھی وہ اس علاقہ میں ناکام ہو چکی ہے اس کے برخلاف انقلاب پر حملہ کرنے والے حتیٰ کہ امریکہ جیسی طاقتور حکومت بھی روز بروز شکست اور نابودی کے قریب آتی جا رہی ہے اس وقت ہمیں علاقہ میں امریکی پالیسیوں کی ناکامیاں صاف نظر آرہی ہیں یہ ہماری قوم، ہمارے جوانوں اور ہمارے تجزیہ کاروں کے لئے اہم موضوع ہے اس پر انہیں خوب غور کرنا چاہئے مطلب یہ کہ "معنویت کے سہارے کھڑی عوامی طاقتوں کا زور زبردستی اور دھمکیوں کے سہارے کھڑی مادی طاقتوں سے مقابلہ" جیسا بڑا موضوع نہایت ہی اہم اور جدید ہے۔ اس پر سماجیات، قوموں کی نفسیات اور سماجی نفسیات کے قواعد کے تحت غور و فکر ہونا چاہئے اس سے پوری طرح غفلت برتی جا رہی ہے ہم جیسی قوم جس کے پاس نہ ایٹم بم ہے نہ ہی گذشتہ سو سالوں میں اسے کاروان علم و سائنس کے ساتھ ساتھ چلنے کا موقع ملا ہے اور زیادہ تر ان سے پیچھے ہی رہی ہے، مالی لحاظ سے بھی دوسرے ممالک کے ہم پلہ نہیں ہے اس سب کے باوجود یہ ملک اور قوم، اسلحے، ٹیکنالوجی، مادی وسائل اور ذرائع ابلاغ رکھنے والے تمام طاقتور ممالک کو براہم میدان میں پسپا کرنے اور شکست دینے میں کامیاب ہو گئی ہے اس کا سبب کیا ہے؟ اس پر غور و فکر کی ضرورت ہے سماجیات اور سیاسیات کے ماہرین اس کا تجزیہ کریں اور ملاحظہ کریں کہ معنویت کیا اثر دکھاتی ہے جیسا کہ ایران میں اس کا اثر ظاہر ہوا ہے۔ ایسا جنگی منظر ہے جسکا مشاہدہ درس اور عبرت کا باعث بنے گا یہ استکباری طاقت امریکہ کی شکست کا منظر ہے ہم ہوا میں کوئی بے دلیل دعویٰ نہیں کر رہے ہیں یہ چیزیں بالکل واضح ہیں اس کا وہ خود اعتراف کر رہے ہیں۔

چارپانچ سال پہلے امریکی ۲۰ شہریوری یعنی ۱۱ / ستمبر کے واقعہ کو بہانہ بنا کر مشرق وسطیٰ میں اپنے مفادات کا حصول چاہتے تھے مقصد یہ تھا کہ ایک ایسا مشرق وسطیٰ بنا ڈالیں جو اسرائیلی مفادات کا تابع ہو یا جیسا کہ اس دور میں ہم نے کہا تھا کہ وہ ایسا مشرق وسطیٰ چاہتے ہیں جس کی راجدھانی اسرائیل ہو اس قسم کا پروگرام ان کے مد نظر تھا۔ عراق پر حملہ اور اس پر قبضہ اسی سازش کا حصہ تھا عراق خطہ اور عرب کے امیر ترین ممالک میں سے ہے افسوس اس ملک کے عوام اس وقت اس قدر فقر و تنگدستی کی زندگی گزار رہے ہیں امریکی اس ملک کو اپنی مٹھی میں لینا چاہتے تھے اس لئے کہ صدام اب کافی نہیں تھا اس پر بھروسہ نہیں کیا جا سکتا تھا لہذا وہ چاہتے تھے کہ یہاں ایسی حکومت بنا ڈالیں جو ظاہراً تو عوامی ہو لیکن حقیقت میں ان کی مٹھی میں ہو اسرائیلی مفادات کو تحفظ دینے والے مشرق وسطیٰ کی تعمیر کا یہ ایک اہم قدم تھا پھر اس قسم کا مشرق وسطیٰ اسلامی ایران کو بھی اپنے محاصرہ میں لے سکتا تھا امریکیوں کا مقصد یہ تھا آپ اس نقشہ کے ایک ایک پوائنٹ پر غور کیجئے فلسطین میں یہ پالیسی ناکام ہو گئی فلسطین جو کہ اصلی اور مرکزی جگہ تھی وہاں یہ پالیسی ناکام ہو گئی کیسے؟ اس طرح کہ وہاں اسرائیل کا مقابلہ کرنے والی سب سے بڑی اور اصلی تنظیم حماس عوامی آراء سے برسراقتدار آگئی امریکہ و اسرائیل کو اس سے زیادہ کہاں منہ کی کہانی پڑی ہوگی؟! جب سے حماس کی حکومت بنی ہے اسے اقتدار سے برطرف کرنے کی مستقل سازشیں کر رہے ہیں لیکن ابھی تک کامیاب نہیں ہو پائے ہیں افسوس کہ انہوں نے اس عوامی حکومت کو گھٹنے ٹیکنے پر مجبور کرنے کے لئے خود فلسطینیوں سے تعاون لیا ہے لیکن بحمد اللہ ابھی تک کامیاب نہیں ہو پائے ہیں امید ہے کہ آئندہ بھی کامیاب نہ ہو پائیں گے، یہ تھا فلسطین سے متعلق۔



جس صہیونی حکومت کے ہاتھ مضبوط کرنا امریکیوں کا مقصد تھا اسے بھی ہزیمت اٹھانی پڑی جو خود امریکہ کے منہ پر زوردار طمانچہ ثابت ہوا کہ اور کیسے؟ پچھلے سال گرمیوں میں بڑے بڑے دعوے کرنے والی فوجی طاقت نے ( یہ دعوے کئے جاتے تھے کہ اسرائیلی فوج خطہ کی سب سے طاقتور فوج ہے) اپنی پوری طاقت سے لبنان کے ساتھ جنگ چھیڑ دی اور وہ بھی ملک کے ساتھ نہیں حکومت کے ساتھ نہیں کسی باقاعدہ فوج کے ساتھ نہیں بلکہ حزب اللہ اور اسلامی مزاحمت کے چند ہزار سپاہیوں کے ساتھ، تینتیس روز تک جنگ چلتی رہی ایسا اس خطہ کے ماضی میں کبھی نہیں ہوا تھا عربوں کے ساتھ اسرائیل نے جو چند ایک جنگیں لڑی ہیں وہ چند دن یا زیادہ سے زیادہ ایک دو ہفتے ہی جاری رہ سکی تھیں یہ جنگ تینتیس دن تک چلتی رہی اور آخر کار اسرائیل کی ذلت آمیز اور بھرپور شکست پر ختم ہوئی اس کا کون تصور کر سکتا تھا؟ امریکی نو سوچ بھی نہیں سکتے تھے لیکن ایسا ہوا یہاں بھی امریکہ کو منہ کی کھانی پڑی یہ لوگ لبنان کے اندر حزب اللہ سے ہتھیار رکھوانا چاہتے تھے لیکن حزب اللہ نے نہ صرف یہ کہ ہتھیار نہیں ڈالے بلکہ اتنی مضبوط اور مستحکم ہو گئی کہ افسانوی انداز میں ناقابل شکست سمجھی جانے والی اسرائیلی فوج کو شکست دینے میں کامیاب ہو گئی۔

فلسطین میں امریکیوں کی شکست ہوئی، جعلی صہیونی حکومت کو مضبوط کرنے میں یہ ناکام رہے، بافہم لبنانی جوانوں کو فلسطین کی مدد کرنے سے روکنے میں ناکام ہو گئے، عراق میں بھی یہ شکست کھا گئے ہیں عراق پر سب سے پہلے فوجی چڑھائی کی یہ پہلا قدم قدرے آسان تھا اس وقت امریکہ اور اسکے حلیفوں کو عراق پر قبضہ کیے چار سال ہو چکے ہیں اور دنیا میں سب یہی کہہ رہے ہیں کہ عراق میں امریکہ شکست کھا گیا ہے دنیا بھر کے تجزیہ نگار کہہ رہے ہیں کہ اس وقت امریکہ سراسیمگی کے عالم میں ایسا راستہ تلاش کر رہا ہے جس کے ذریعہ عزت کے ساتھ عراق سے نکل جائے سب جانتے ہیں کہ امریکہ کو عراق میں آگے گڑھا پیچھے کھائی دکھائی دے رہی ہے امریکہ عراق میں اپنی پٹھو حکومت قائم کرنا چاہتا تھا لیکن عراقی عوام نے جو حکومت بنائی ہے وہ امریکی مفادات سے کوسوں دور ہے یہ حکومت امریکیوں کے مقابلہ میں کھڑی ہو جاتی ہے اس کی پٹھو نہیں ہے امریکیوں نے اس عوامی حکومت کو اقتدار سے ہٹا کے اپنی من پسند حکومت قائم کرنے کی ہر ممکن کوشش کر ڈالی لیکن اسے ناکامی ہی ہاتھ لگی ہے اس وقت تک ناکام ہی ہے اگر عراقی عوام انشا اللہ ایسے ہی ہوشیار رہیں گے تو آئندہ بھی امریکہ کو شکست ہی کا منہ دیکھنا پڑے گا۔

اسلامی جمہوریہ ایران کو کمزور کرنے اور اس پر پابندیاں لگانے کا معاملہ بھی الٹ گیا ایرانی عوام کی ہمت اور خدا کی توفیق اور امداد سے یہ قوم زینہ زینہ ترقی کی چوٹیوں کی جانب رواں دواں ہے چارپانچ سال پہلے کے مقابلہ میں جب سے امریکیوں نے اپنے مذکورہ مقصد کے حصولی پر کام شروع کیا ہے ہماری سیاسی پوزیشن زیادہ مضبوط ہے اس وقت ہم سائنسی ترقی میں اس وقت سے زیادہ آگے ہیں، مالی وسائل کی فراہمی میں بھی آگے ہیں ہماری قوم کے نفسیات اس وقت سے اچھے ہیں آج ہماری قوم بزرگوار امام (رہ) کے اصولوں اور انقلابی اقدار کو حاکمیت دلانے میں پہلے سے کہیں آگے پہنچ چکی ہے ان چارپانچ سالوں میں امریکیوں نے جتنی زیادہ



کوششیں کیں ایرانی قوم اس کے برعکس اتنا ہی زیادہ جاندار، ہوشیار، اور پرجوش ہو کر ہر میدان میں حاضر رہنے لگی ہے اور کوئی ایسا مسئلہ نہیں ہے کہ جس میں قوم کا ہونا لازمی ہو اور وہاں یہ لا تعلق نظر آ رہی ہو۔ امریکہ کو جو کچھ حاصل ہوا ہے وہ یہ ہے: اپنے اہداف کے حصول میں مکمل ناکامی، اس کے علاوہ اس وقت امت مسلمہ امریکیوں سے جواب مانگ رہی ہے، اس وقت امت مسلمہ کی رائے عامہ میں امریکہ کی مذمت کی جارہی ہے عالم اسلام میں جگہ جگہ کرائے جارہے سروے کے نتائج تو آپ نے سن ہی رکھے ہوں گے۔ یہ سارے سروے امریکہ سے نفرت اور اس کی مذمت کی داستان کہہ رہے ہیں ان چیزوں پر امریکیوں سے سوال پورے ہیں۔

مجھے پورا یقین ہے کہ ایک دن موجودہ امریکی صدر اور دیگر حکام کسی انصاف پسند عالمی عدالت کے کٹہرے میں کھڑے ہوں گے اور ان پر عراق میں ڈھائے گئے مظالم کا مقدمہ چلے گا امریکیوں کو اس بات کا جواب دینا چاہئے کہ وہ عراق پر قبضہ ختم کیوں نہیں کر رہے ہیں؟ انہیں جواب دینا چاہئے کہ عراق اس قدر دامن اور دہشت گردی کی لپیٹ میں کیوں ہے؟ دہشت گردی کو امریکیوں نے لا کر عراق پر مسلط کر دیا ہے انہیں جواب دینا چاہئے کہ اتنے امیر ملک کے پچاس فیصد عوام بے روزگار کیوں ہیں؟ کیوں اس ملک میں فلاحی کاموں کا کہیں کوئی نشان نظر نہیں آتا؟ عوام کو بجلی کی پریشانی ہے، ایندھن کی پریشانی ہے، پینے کے صاف پانی کی پریشانی ہے ان کے اسکول تباہ ہو چکے ہیں، یونیورسٹیاں ویران ہیں کوئی ایک بھی اسکول تعمیر نہیں کیا گیا ہے اسپتال قابل استعمال نہیں رہ گئے ہیں لوگوں کو اسپتال کی ضرورت ہے امریکیوں نے کون سا اسپتال تعمیر کروایا ہے؟ کس اسپتال کو وسائل فراہم کئے ہیں؟ کون سی یونیورسٹی بنوائی یا اس کی مرمت کروائی ہے؟ کون سی سڑک تعمیر کروائی ہے؟ کون سی پائپ لائن بچھوائی ہے؟ کون سے پینے کے پانی کے نل لگوائے ہیں؟ یہ سوال جواب طلب ہیں امریکیوں کو ان کا جواب دینا ہوگا وہ اپنا دامن چھڑاکے نکل نہیں سکتے ہیں ممکن ہے ان معاملات پر بے توجہی کے ساتھ چند دن گذار لیں لیکن ہمیشہ یہی صورتحال نہ رہے گی ان کا گریبان پکڑا جائے گا بہتوں کا گریبان پکڑا جا چکا ہے جن طاقتوروں کے گریبان پکڑے گئے ہیں ان کی تعداد کم نہیں ہے ایک دن ہٹلر کا گریبان بھی پکڑا گیا تھا، صدام کا گریبان بھی ایک دن پکڑا گیا، کچھ یورپی حکام کے بھی گریبان پکڑے گئے ہیں اقوام عالم اس طرز عمل کے مخالف ہیں امریکی قوم بھی مخالف ہے برطانوی قوم بھی برطانوی افواج کی عراق میں موجودگی پر ناراض تھی اور انہیں یہ برالگ رہا تھا جس کے نتیجے میں برطانوی فوجیوں کو بصرہ چھوڑنا پڑا ہسپانوی اور اطالوی عوام نے بھی عراق جنگ میں امریکہ کا ساتھ دینے والی اپنی حکومتوں کو گرا دیا اور دونوں ہی ممالک میں دوسری حکومتیں قائم ہو گئیں دنیا بھر کے عوام اس کیفیت پر نالاں ہیں جو چیز آگے بڑھ رہی ہے وہ عوامی خواہشات اور عوام کی مرضی ہے طاقتوروں کی طرف سے اظہارِ طاقت کا کھیل زیادہ دیر تک نہیں چلتا کچھ سال قبل مشرق وسطیٰ کے مقصد سے اور بیماری نظرمیں اسلامی جمہوریہ کو آخری پڑاؤ قرار دے کر انہوں نے جس نقشہ کے مطابق چلنا شروع کیا تھا اس میں امریکہ کو شکست ہو گئی ہے نہ من پسند مشرق وسطیٰ ہی بنا سکے اور نہ ہی اسلامی جمہوریہ کو کمزور کر سکے عراق کا جوحال ہے وہ بھی سب کے سامنے ہے۔

امریکی مشکلات کا شکار ہیں میڈیا کے پروپیگنڈہ اور وہاں خود کو حق بجانب دکھانے کی کوئی وقعت نہیں ہے ایران یا کسی دوسرے ملک پر الزام تراشی میں دم ہی نہیں ہے خود ان کی اپنی رپورٹوں میں ان کا کمزور اور دلدل میں



پہنسننا صاف نظر آ رہا ہے عراق میں تعینات امریکہ کے فوجی و سیاسی نمائندے جب امریکی کانگریس میں عراقی جنگ کی رپورٹ دینے پیش ہوئے تو اپنی حصولیابی کے بطور اتنا ہی کہہ سکے کہ عراق امریکہ کے اسلحہ بازار سے ملحق ہو گیا ہے تمہارے سر پہ خاک ہو، ایک ملک پر قبضہ کیا، وہاں کی عوام کو پیروں تلے روندھا، ان کے مفادات کچلے، خود اپنی قوم سے اتنے جھوٹ بولے کہ ہم فلاں ارادہ سے جارہے ہیں ہم فلاں فلاں کام کرنا چاہتے ہیں اور اب اس نتیجہ تک پہنچے ہو کہ عراق میں امریکی اسلحہ فروخت ہو سکتا ہے، یہ سخت ضعیف اور ماندہ ہونے کی علامت ہے یہ اس بات کی علامت ہے کہ یہ لوگ واقعاً ناکام ہو چکے ہیں۔

اے عزیز بھائیو بہنو! اے ایران کی عظیم قوم! اپنی قدر پہچانئے اس راہ کی قدر پہچانئے جس صراط مستقیم پر چلنے سے آپ کو قوت ملی ہے اور آپ کے دشمن آپ کے سامنے ذلیل و حقیر ہوئے ہیں اس کی قدر پہچانئے یہ خدا کی راہ ہے انبیائے الہی نے اسی کی دعوت دی تھی یہ اسلام کی حاکمیت کی راہ ہے۔

ہمارے ملک کے اندرونی مسائل کافی ہیں جن پر ہم گفتگو کر سکتے تھے لیکن وقت نہیں ہے میں فقط اتنا ہی کہوں گا کہ ہماری قوم بیدار رہے، ہوشیار رہے اس بیداری و ہوشیاری کی بدولت آپ نے کافی کچھ کیا ہے بہت سارے میدانوں میں کامیاب ہوئے اور بڑی بڑی کامیابیاں حاصل کی ہیں مزید اسی بیداری و ہوشیاری ہی کی بدولت آپ نئی چوٹیاں سر کر پائیں گے اسی کی بدولت نقصان اٹھانے سے محفوظ رہیں گے ایسا کچھ کر لیجئے کہ ایرانی قوم کو دھمکی دینے کی بھی کسی میں ہمت نہ رہے۔

اس مہینہ کا آخری جمعہ یوم قدس ہے احتمال ہے کہ اس سال ماہ رمضان کا آخری سے پہلے والا جمعہ یوم قدس رکھ دیا جائے تاکہ تمام اسلامی ممالک شرکت کر سکیں اب اس کا فیصلہ کرنے کی ذمہ داری ان حکام پر ہے جو ان امور کا انتظام و انصرام کرتے ہیں جمعہ قدس کو یاد رکھئے گا بھولئے گا نہیں خدا کرے ہم سب اس ماہ کے غنیمت موقعوں سے زیادہ سے زیادہ فائدہ اٹھا سکیں۔

بسم اللہ الرحمن الرحیم

اذ جاء نصر الله والفتح ورأيت الناس يدخلون في دين الله أفواجا.



دفتر مقام معظم رهبری  
www.leader.ir

---

فسبح بحمدربك واستغفره انه كان تواباً